

ఆ గమగీతి

వైదేహి కళ్ళు వర్షిస్తున్నాయి. తనలోని సర్వశక్తుల్ని ఎవరో లాగేసుకున్నట్లుగా, జీవితంలో పోరాడడానికింక ఓపిక లేనట్లుగా పడుకుని వుంది.

“శుక్రవారప్పుడు నిండింట్లో ఎందుకా ఏడుపులు? ఆ అప్రాచ్యపుది మనకిక చచ్చినదానికిందే లెళ్ళి. దానికోసం ఏడుస్తూ నువ్వు ముసుగెట్టుకుని పడుకుంటే యిక్కడ వండివార్చడానికి నీ బాబు పంపిన నౌఖరైవరూ లేరు.” అత్తగారి కర్కశ కంఠం విని ఉలిక్కిపడింది వైదేహి. బ్రతికున్న తన కూతుర్ని చచ్చిన దానికిందే లెళ్ళి అని అత్తగారంటూంటే విలవిలలాడిపోయిందామె. తన పిల్లలు పెద్దవాళ్ళయి పెళ్ళిదుకొచ్చినా యింకా తన పుట్టింటి వాళ్ళ ప్రసక్తి తెచ్చి తన తల్లిదండ్రుల్ని, తోబుట్టువుల్ని పేరు పేరునా తిట్టే ఆమె నోటికి జడిసి ఎదురు జవాబు చెప్పకుండా మంచం మీద నుండి పైకి లేచింది వైదేహి.

పడక కుర్చీలో కూర్చుని నిశ్చలంగా పేపరు చదువుకుంటున్న భర్త, శూన్యంలోకి చూస్తూ చుట్ట కాల్చుకుంటున్న మామగారు, మనవరాలే మయిపోయిందోననే దిగులు రవ్వంతైనా లేకుండా యింక జీవితంలో తిండి దొరుకుతుందో దొరకదోనన్నట్లు అబగా అన్నం తింటున్న అత్తగార్ని చూచి

- గుండెల్లో కదలిక, హృదయంలో ఆర్త్రతలేని యీ మనుషుల మధ్య తను పాతికేళ్లుగా బ్రతుకుతుందనే వాస్తవం గుర్తుకొచ్చి దుఃఖం పొంగింది.

“ఏమిటలానుంచున్నావు అన్నం వడ్డించక?” భర్త అదిలింపుతో వైదేహి సహనం చచ్చిపోయింది.

“మీరసలు మనుషులేనా? ఈడొచ్చిన పిల్ల ఇల్లోదిలి పోతే ఏమయి పోయిందోనన్న ఆదుర్దా ఏమైనా వుండా?... ఎప్పుడూ తిండి, తిండి, తిండి. ఏం? ఒక్కపూట తిండి లేకపోతే చచ్చిపోతారా?” నిప్పులు కక్కుతున్న వైదేహి వంక విస్తుపోయి చూచారు కాంతమ్మ, ఈశ్వరావు. తామెంత ఆరడి పెట్టినా, అవమానించినా కిక్కురుమనకుండా ఇంటెడుపనీ చేసుకుని ఆఫీసుకు వెళ్ళే వైదేహీనా ఈమె అనుకున్నారు.

“ఏమిటే ఆ వాగుడు? ఒళ్ళు పొగరెక్కి కులంగాని వెధవతో అది లేచిపోతే దానికి నువ్వేడుస్తూంది చాలక మమ్మల్ని కూడా ఏడవమంటావా?” వైదేహి వాలకం చూచి ఒక మూల రవ్యంత జంకుగావున్నా బింకంగా కసిరాడు ఈశ్వరావు.

“మీరు మనుషులు కాదు. రాక్షసులు. కన్న బిడ్డన్న మమకారం కూడా లేకుండా నిజానిజాలు తెలుసుకోకుండా విషం కక్కుతున్నారు. అదేమైనా కానిపని చేసివుంటే... అది మీ నిర్యాకం ఫలితమే. మీలో ఒక్కరంటే ఒక్కరు ఎప్పుడైనా పిల్లల్ని ప్రేమతో చేరదీసారా? ఏం తింటున్నారో, ఏం కట్టుకుంటున్నారో, ఏం చదువుతున్నారో ఒక్కనాడైనా అజ తీసుకున్నారా?... ఇదిగో, యిప్పుడే చెప్పున్నాను. ఇందూని ఎవరైనా పల్లెత్తి ఒక్కమాటన్నా రంటే ఊరుకోను” అవేశంగా అరిచింది వైదేహి.

“లోకమంతా కోడైకూస్తుంటే లేదుగాని మేమంటే అంత రోష మెందుకు?” సాగదీసింది కాంతమ్మ.

“ఏదీ ఎక్కడుంది మీరు చెప్పేలోకం? యింటి భారాన్ని మొయ్యాల్సిన మగాడు తన జీతమంతా వ్యసనాలకు తగలేస్తూ ఇల్లు పట్టకుండా

తిరగడమే కాక ఇంటి భారాన్ని తలెత్తుకున్న భార్యను చీటికి, మాటికి తిట్టి, కొట్టి హింసిస్తూంటే అప్పుడెక్కడ నిద్రపోతూంది లోకం? కన్న వారిని వదిలి పెట్టి కళ్ళనిండా ఆశలు నింపుకుని ఇంటి కొచ్చిన ఆడపిల్లను కళ్ళల్లో పెట్టుకుని చూడాలింది పోయి కాల్చుకు తింటూంటే మూగమొద్దులా ఎక్కడుంది లోకం? వున్నదంతా మెక్కబట్టి నేను, నా బిడ్డలు రోజులు తరబడి వస్తులుంటూంటే ఏం చేస్తూంది లోకం?" జరిగి పోయిన విషాద సంఘటనలన్నీ గుర్తుకొచ్చి ఆవేశం దుఃఖంగా మారి బావురుమంది వైదేహి.. పెరట్లో కూర్చుని చదువుకుంటున్న హేమ, రమ మౌనంగా ఎంటున్నవారల్లా గబుక్కునవచ్చి తల్లిని పొదవి పట్టుకున్నారు.

"మీ అమ్మనేదేమేము కొట్టి చంపుతున్నట్లు పరుగెత్తు కొచ్చారేంటే తల్లిల్లారా?" మనవరాళ్ళ మీద ఎరుచుకుపడింది కాంతమ్మ.

"కన్నీళ్ళ ఎలువ తెలియని యీ కసాయివాళ్ళ ముందు ఏడవడం అవమానకరమైన విషయమమ్మా! పద . వీళ్ళతో మాట్లాడడమూ, వీళ్ళదగ్గర ఏడవడమూ శుద్ధ వేస్ట్." తల్లి రెక్క పట్టుకుని లేవదీసి పెరట్లోకి తీసు కెళ్ళింది రమ. కాంతమ్మ రుసరుసల్ని, ఈశ్వర్రావు హుంకరింపుల్ని ఎంటూ వాళ్ళ వంక చీదరింపుగా చూచి తల్లిని అనుసరించింది హేమ.

ఇంతలో ముందు గదిలోంచి మాటలు వినిపించి అవాక్కయి కూర్చుంది వైదేహి. తమకు నాలుగిళ్ళవతల వుంటున్న సోమనాథం, ఆయన భార్య బుడి బుడి దీర్ఘాలు తీస్తూ ఏడుస్తున్న కాంతమ్మను, ఈశ్వర్రావును ఓవారుస్తూ తమకు తోచిన సలహాలివ్వడం విని వైదేహి గుండె జారిపోయింది. ఇప్పుడు ఇందూ గురించి తెలుసుకోవడం కంటే వీళ్ళు, వీళ్ళ తరువాత తామెలా ఏడుస్తున్నారో చోద్యం చూడడానికి వచ్చే వాళ్ళ నుండి తమను తాము రక్షించుకోవడం తక్షణ సమస్య అయేలా వుంది.

"అమ్మా! అక్క రఘువీర్ అనే హరిజన కుర్రాడితో లేచి పోయిందని అనుకుంటున్నారంతా. మనం కంగారు పడి వెదుక్కోవడం వల్ల మరీ

అందరికీ తెలిసి అల్లరయి పోయింది. అసలేం జరిగిందో తెలుసుకోకుండా మా కాలేజీలో అంతా వాళ్ళిష్టం వచ్చినట్లు మాట్లాడుతున్నారమ్మా!” విచారంగా చెప్పసాగింది హేమ.

“అమ్మా” వీధి వాకిట్లో నుండి సంభ్రమంగా పరుగెత్తు కొచ్చింది రమ. “అక్క ఎవరో కుర్రాడితో లెటరు పంపిందమ్మా” దుఃఖం, సంతోషం, కోపం ఒక్కసారిగా చుట్టుముట్టాయి వైదేహిని. వణికే చేతుల్లో ఉత్తరాన్ని తీసుకుని చదవసాగింది.

“అమ్మా!

‘నన్ను క్షమించు’ అని అడగను. ఎందుకంటే నాచర్యతో నేను నీకు కలిగించిన క్షోభ ఈ ఒక్కమాటతో తీరేదికాదని నాకు తెలుసు.

నేను ‘రఘువీర్’ని పెళ్ళి చేసుకున్నానమ్మా! ఇతని గురించి నీకు చెప్పాల్సిన అవసరం వస్తుందని ఊహించక యింతకు ముందు రఘువీర్ ఎవరో చెప్పలేదు నీకు. నేను హైస్కూల్లో చదువుతున్నప్పుడు కాలేజీలో చదివేవాడితను. అప్పటి నుండి నేనంటే యిష్టాన్ని, ప్రేమను పెంచు కున్నాడు. ఆ యిష్టాన్ని వెలిబుచ్చడానికి అతనెప్పుడూ సందేహించ లేదు. అగ్రకులంలో పుట్టి, మనుషులకంటే వంశగౌరవాలు, సంప్రదాయాలు, కట్టుబాట్లు ఎక్కువని హెళారుపెట్టే మనుషుల మధ్య పెరిగిన నాకు అసలు హరిజనుడైన అతని గురించి, అతని ప్రేమ గురించి, దానికి నా ప్రతిస్పందన గురించి ఒక్కసారి ఆలోచించాలన్న భావమే రాలేదు. అదొక అసంభవమైన విషయంగా నిర్ణయించి ప్రక్కకు నెట్టేసాను. కాని... నా మౌనానికి, తిరస్కృతికి నిరాశ చెందకుండా తన యిష్టాన్ని, నన్ను పెళ్ళి చేసుకోవాలనే ఆశను వ్యక్తపరుస్తూ జాబులు వ్రాస్తూనే వున్నాడు. తన చదువయిపోయి, ఉద్యోగస్తుడయ్యాక నా అంగీకారం కోసం మరింత తరచుగా జాబులు వ్రాయసాగాడు.

నీ భారాన్ని తగ్గించాలని నువ్వు వద్దని వారిస్తున్నా వినకుండా చదువు మానేసి ఆ చిన్నజాబ్ లో చేరిన నాకు నీకు సహాయ పడుతున్నా నన్ను సంతృప్తి ఎంతో కాలం నిలవలేదు. ఎదుగూ బొదుగూ లేకుండా, ఏ కొద్ది మార్పు లేకుండా, జీవితంలో ఏ చిన్న సంతోషమూ లేకుండా ఎన్నాళ్ళలా? అన్న ప్రశ్న నన్ను దొలిచేయ సాగింది. హేమ, రమల్ని అతి కష్టంమీద చదివించగలుగుతున్నాం. వచ్చే సంవత్సరం ఉమకు కూడా హైస్కూలు చదువయిపోతుంది. రెండు పూటలా కడుపు నింపుకోవడానికే కష్టంగా వున్న మనకి వాళ్ళనింక చదివించడం సాధ్యపడుతుందా? ఒకవేళ ఎలాగోలా చదివించినా, ఆ చదువుతో మేము పొట్టపోసుకోగలమా? అటు ఉద్యోగాలు లేక, యిటు పెళ్ళికెడిగిన మేము నలుగురమూ యీ కట్నాల, కానుకల, వేధింపుల, ఆత్మహత్యల, హత్యల సమాజంలో మా ఉనికిని నిలుపుకోగలమా?

అమ్మా! నా అంతరంగ మధనం నా ఆలోచనల్ని కూకటివేళ్ళతో కదిలించింది. యీ సమాజపు విలువల పట్ల నాకున్న అభిప్రాయాల్ని సమూలంగా మార్చేసింది. నాయనమ్మ గయ్యాళితనం, తాతగారి నిర్లిప్తత, నాన్న బాధ్యతారాహిత్యాల మధ్య, ప్రేమంటే ఏమిటో ఎరగకుండా నలిగిపోయిన నీ జీవితాన్ని చూచాక, ప్రేమ, అవగాహన పునాదిగా కాక డబ్బు పునాదిగా వ్యాపారంగా మారిన వివాహవ్యవస్థకు ప్రతీకలుగా, అటు వంటి వివాహవ్యవస్థ అవలక్షణాల్ని అనుభవిస్తున్న ఎంతోమంది దంపతుల్ని చూచాక, వివాహం పట్ల వైముఖ్యాన్ని పెంచుకున్నాను. నా వైముఖ్యాన్ని సడలించడానికి, 'సమాజంలో యీ నాడున్న కులాలు, మతాలు, సంప్రదాయాలు పరమట్రాష్ అని, మనిషిలో మానవత్వాన్ని బ్రతికించేదీ, ప్రేమతో పునీతం చేసేదీ, సంతోషంగా జీవింపచేసేదీ ఏదైనా వుంటే అదే సత్సంప్రదాయం' అని నమ్మేస్థితికి నన్ను తీసుకురావడానికి రఘువీర్ పట్టువదలని విక్రమార్కుడిలా ప్రయత్నించాడు. ఒకసారి నా

మెదడును, నా హృదయాన్ని చుట్టినతెరలు జారిపోగానే రఘువీర్ ప్రేమ ఎంత్ ఆమోద యోగ్యమైనదిగా, యిన్నేళ్ళుగా నాకోసం వేచివున్న అతను నాకెంత్ ప్రీతిపాత్రుడుగా అనిపించింది. నీకు చెప్పి, నీ ఆశీర్వాదం తీసుకుని, నీ సమక్షంలో పెళ్ళి చేసుకోవాలని ఎంత్ కోరికగా వున్నా, దానితో మా వివాహానికి రాగల అడ్డంకుల్ని ఊహించి రహస్యంగా పెళ్ళి చేసుకున్నాము.

అమ్మా! జీవితం జీవించడానికే కాని ఆత్మహత్య చేసుకోవడానికి కాదు అని నమ్మిన నేను నా జీవితానికి నాకుతోచిన పరిష్కారాన్ని చూపించుకున్నాను. యీ పరిష్కారం మంచిది, నాకు సంతోషాన్ని కలిగిస్తుందనే ప్రగాఢమైన నమ్మకతో, నేను నీకు కలిగించిన వ్యధను మరిచి నన్ను క్షమించి మనసారా ఆశీర్వాదిస్తావనే పూర్తి విశ్వాసంతో.....”

వైదేహి కళ్ళు సంతోషంతో వర్షిస్తున్నాయి.

